

ብዓለ ቅዱስት ስላሴ

7 ሐምሌ 2008 ዓ.ም. (7/14/2016)

“አዐትብ ወእትነሣእ በስመ አብ ወወልድ ወመንፈስ ቅዱስ ሠለስተ አስማት ነሢእየ እትመረገዝ እመኒ ወደቁ እትነሣእ ወእመኒ ሐርኩ ውስተ ጽልመት እግዚአብሔር ያበርህ ሊተ በእግዚአብሔር ተወክልኩ”።



ንባባት: ሮሜ 5:1-5። 1ዮሐ 4:11-ፍ፣ ግ.ሐ. 11:11-19፣ ዮሐ 16:12-15

ስብከት:

1. ሣህሉ ለእግዚአብሔር መልዕ ምድረ፣ ወበቃለ እግዚአብሔር ጸንዓ ሰማያት፣ ውእምእስትንፋስ አፉሁ ኩሉ ኃይሎሙ። መዝ. 32:2~6።
2. ወሐሠሥኩ ገጸከ ገጸ ዚአከ አሐሥሥ እግዚአ ወኢትሚጥ ገጸከ እምኔየ። መዝ. 28:8-9

ብዓል ቅዱስ ስላሴ ዘኪርና ነብዕል አሎና። ዓምደ እምነት ቅ. ስላሴ ምስጢር ንኹሉ ናይ ቀጽርን ካልእ መለክዓዊ ጥበባትና ክበጽሖ ዘይክእል እዩ። ምስጢር ስላሴ ክንኣምኖ ጥራሕ እዩ ዘሎና ምክንያቱ ካብ ዓቕምና ንላዕሊ ስለ ዝኾነ።

ስላሴ ዝብል ቃል አብ ቅዱስ መጽሐፍ ተጠቂሱ አይንረክቦን ግን ብአምሳልን ብቐጥታ ዘይኮነ ተገሊጹ ንረክቦ። አብ ዘፍ 1:26 አምላኽ “ብአርአያናን አምሳልን ሰብ ንፍጠር” ኢሉ አብ ውሽጡ ክሣረብ እንከሎ ነንብብ። ሊቃውንቲ ቅ. መጽሐፍ እዚ ካብ ብሓደ ንላዕሊ ዝሣረብ ቃል ነቲ አብ መንጎ ስላሴ ዘሎ ርክብን አብ አምላኽ ሰለስተ አካላት ከምዘለዉ ዝሕብር እዩ ይብሉ። አብ ሥላሴ ሰብ አብ ምፍጣር ሰለስቲኦም ብማዕረ ተሳቲፎም። አብዚ አምላኽ ምስ መላእክቲ አይ ኮነን ዝሣረብ ዘሎ ምክንያቱ ከምኡ ሓደ ባህሪ ዮብሎምን ክፈጥሩ ኸአ አይ ክእሉን እዮም። ስለዚ አምላኽ አብ ውሽጡ ሓደ ባህሪ ምስ ዘለዎም እዩ ዝሣረብ ዘሎ። አብ ዘፍ 3:22 ዘሎ እውን እንተ አንብብና “እንሆ አዳም ከም ሓደ ኻባና ጽቡቕን ክፉእን ዚፈልጥ ኮነ” ይብል እዚ ኸአ አብ አምላኽ ካብ ሓደ ንላዕሊ ዝኾኑ አካላት ከም ዘለዉ ዝሕብር እዩ። አብ ዘፍ 11:7 ከአ “ንሓድሕዶም ምእንቲ ከይሰማምዑ ንዑ ንውረድ እም ቋንቋእም ነደባልቕ” በለ ዝብል ነንብብ። አብ ኢሳ 6:8 “ንመን ክልእኽ መንከ ኪኸደልና እዩ ኪብል ከሎ ሰማዕኩ” እናበለ አብ አምላኽ ዘሎ ሰለስትነት ይገልጽ።

አብ ሓዲስ ኪዳን ኢየሱስ ምስ ተሰጠምቀ እግዚአብሔር አብ ብቃሉ እግዚአብሔር ወልድ ብአካሉ እግዚአብሔር መንፈስ ቅዱስ ከአ ብአምሳል ርግቢት ተራእየ። ድሕሪ ዕርገቱ ብንጹር ክልእኮም እንከሎ “አብ ኩሉ ዓለም ከድኩም ብስም አብን ወልድን መንፈስ ቅዱስን አጠምቕዎም ኢሉ” (ማቴ 28:19) ከም ዝብሎም ነንብብ። ኢየሱስ አብ ትምህርቱ ብዙሕ ጊዜ ብዛዕባ አቦን መንፈስ ቅዱስን ክሣረብ ንሰምዖ እዚ ኸአ ብዛዕባ ስላሴ እዩ ዝሣረብ።

ዓምዲ እምነት ቅድስት ሥላሴ አብ ታሪኽ ድሕነትና ተገሊጹ ንርከቦ። እግዚአብሔር ንርእሱ ከም ፈጣሪ ኽግለጸና እንከሎ ከም አቦ እዩ ተገሊጹ። ንሱ ሰብ ክበጽሖ ዘይክእል ብዘይመጠን ዘርዕድን ዘፍርሕን እዩ። ብኻልእ ንሰብ አብኡ ከቕርብ ኢሎ ከም ውሉድ ኮይኑ አብ መስቀል ተሰቕሊ ኣድጊኑ ቀሪብዎ። ትስብእት ወልድ ምስ አምላኽ ሓድነት ከም እንረክብን ደቁ ከም እንኸውን ገሩና። አምላኽ ምስ ሰብ ድልድሉን ቀጻልን ርክብ ክገብር ኢሎ ንርእሱ ከም መንፈስ ቅዱስ ቀዳስ ንኹሎም ብክርስቶስ ንዝደጋኑ ተገሊጹ። ስለዚ መንፈስ ቅዱስ አብ ልቢ ሰባት ዘሎ አምላኽ እዩ።

ወልእኳ ስላሴ ነፍሲወከፎም ቡብናቶም ዝግለጹሉ ይሃልዎም ነፍሲወከፎም አብ ናይ ነፍሲ ወከፍ ተግባር ይሳተፉ እዮም። እዚ ማለት ከአ አብ ስላሴ አብ ናይ ነፍሲ ወከፎም ስርሕ እቶም ክልተ ኸአ አብኡ አለዉ። ንኡብነት ንወልድ ዘኪርና ክነብዕል እንከሎና አብን መንፈስ ቅዱስን እውን ይባዓሉ አለዉ። አብ መጽሓፍ ምሳሌ 8:22-31፣ አብ ሮሜ 5:1-5, ዮሐ 16:12-15 ነዚ ዝገልጽ ንረክብ።

አብ ሓዲስ መዝገብ እምነት ካቶሊካዊት ቤተ ክርስትያን ከአ “መለኮታዊ አካላት አብ ነገድሕደም ዝምድናዊ ርክብ አለዎም፣ እቲ ናይ አካልት ርኡይ ዝኾነ ሓደ ካብ ሓደ ምፍላይ አብቲ ነንሓድሕደም ዘራኽቦም ዝምድና እዩ ዘሎ ከመይሲ ነቲ መለኮታዊ ሓድነት አይመቻቕሎን እዩ. . . . ብምኽንያት እቲ ሓድነት እቲ አቦ ብምልኣት አብ ወልድ አሎ ብምልኣት ከአ አብ መንፈስ ቅዱስ አሎ. . . (ቍ 255) ብዝብል ተገሊጹ ንረኽቦ።

ቤተ ክርስትያን ብ325 አብ ንቅያ ዓቢ ጉባኤ ገራ፣ አብቲ ጉባኤ አርዮስን ስዓብቱን ብዝነበሮም ግጉይ ትምህርቲ እምነት ተወጊዞም። አርዮስ ክርስቶስ ምሉእ አምላኽ አይ ኮነን ብዝኾነ መምዘኒ ማዕረ አቦ አይ ኮነን እናበለ አስተምሂሩ። አበው አብ ጉባኤ ንቅያ ደግማዊ ትምህርቲ ብዛዓባ ቅ. ሥላሴ አዊጀም። ብጸሎተ ሃይማኖት ዝፍለጥ ትምህርቶም አብ ሰንበትን ብዓላትን ይድገም፣ ካብዚ ጉባኤ ንድሓር አብ ቅድስ ሥላሴ ዘሎ እምነት እናበርሀን ዓብዮን ከይዱ።

ምስጢር ስላሴ አብ ሕይወት ቤተ ክርስትያን ዓቢ ጥቅሚ አልኦ ምኽንያቱ መንጪ እምነታ ስለ ዝኾነ። ብሓቂ ክንርእዮ ከሎና ቤተ ክርስትያን ካብ መጀመርያ ካብ ስላሴ እዩ ምንጫ አብ ስላሴ እዩ ኸአ መወዳእታአ። ብኻልእ አዘራርባ ቤተ ክርስትያን ካብ ሥላሴ እያ ጀሚራ ክንብል ከሎና ብአምሳል ስላሴ እያ ቆይማ አብ ስላሴ ክትምለስ ከአ እዩ መወዳእታአ። አብ ታሪኽ ቤተ ክርስትያን ከም እንርእዮ አብ ክንዲ ናይ ስላሴ ጥቅሚ አብ ሕይወት ቤተ ክርስትያን ናይ አምላክ ርእዩ መጋበሪ ድኅነት ዝኾነ ክንርዳእን ክንፈልጥን እነተኩር መብዝሕትኡ ጊዜ አብቲ አብ መንጎ ሥላሴ ዘሎ ርክብን አብ ድሕነትና ዝተጻወትዎ ተራን ክነጽንዕ ኮይኑ አትኩሮና።

ከም ኩሉ ምስጢራት ናይ ሥላሴ ምስጢር ሓቂ ኮይኑ ብኣእምሮ ደቂ ሰብ ክብጻሕ ዘይክእል እዩ። ሓቅነት ብዓይኒ እምነት እዩ ዝብጻሕ እምበር ብግዙፋዊ ዓይኒ ዝብጻሕ አይ ኮነን። አብ መንግስተ ሰማይ ንአምላኽ ገጽ ንገጽ ክንርእዮ ኢና ሽዑ ዓሚቕ ምስጢር አምላኽ ክንርዳእ ክንክእል ኢና ክሳብ ሽዑ ግን ክንርድኦን ክንበጽሖን አይንክእልን ኢና። አብ መንግስተ ሰማይ ገጽ ንገጽ ክንርእዮ ስለ ዝኾና ሽዑ እምነትን ተስፋን አየድልየናን እዩ። ቤተ ክርስትያን እምብአር አብዚ ምድራዊ ሕይወትና አብ መንግስተ ሰማይ ገጽና ክንመርሖ ነቲ ክመጽእ ዘለዎ ብዓይኒ እምነት ርኢና ቅዱስ ሕይወት አብ ቅድሚ ሥላሴ ክንመርሕ ትላበወና።

ብዓለ ስላሴ ፍሉይ መልእኽቲ አልኦ፡

• ሓድነት። ሓድነት ስላሴ ቀንድን ልዕሊ ኹሉን እዩ። ኦብ መንግሥም ዘሎ ሓድነት መንጪ ሓድነትና እዩ። ሰባት ብሓደ አምላኽ ተፈጠርና ኦብ ቅድሚኡ ብሓደ እና እንርአ። ኦብ መንጎና ዝርከብ ፍልልይን ሓደ ዘይምጃንን ባዕልና ዝፈጠርናዮ ፍሪ ኃጢአት እዩ። ስለዚ ሎሚ ኦብ መንጎና ከም ስድራ ከም ቤተ ክርስቲያን ከም ሕብረተ ሰብ ሓድነት ክህልወና ይግባእ። ሓድነትና ካብ ፍቕሪ ዝተላዕለ ክኸውን አለዎ። ኦብ ፍቕሪ ዝተመስረተ ሓድነት ክህልወና እንከሎ ክንምሓር ወይ ክንሓድግ አይከጸግመናን እዩ።

• ሓድነትና ኦብቲ ንካልኦት ኦብ እንረእዮ ርክብ ክግለጽ ይግባእ። ኦብዚ ምስቶም ምስኦም ብእምነት ሓድነት ዘይብልና እውን ክነርእዮ ይግባእ። አምላኽ ከም ምንጪ ሕይወትና ገርና ንኹሉ ብሓደ ዓይኒ ክንርኢ ኦሎና እዚ ብፍላይ ብሃገርን ብዓለም ለኻዊ ደረጃ ክንርእዮ ከሎና እዩ። ኩልና ብአምላኽ ዝተፈጠርና፣ ዝድኃናን ዝተቐደስናን ኢና።

• ሓድነትና ንናይ ነፍሲ ወከፍና መንነት ወይ ፍልዩነት አይጥፍኦን እዩ። ነፍሲ ወከፍና ኦብ ቅድሚ አምላኽ ፍሉይት ዝገብረና ኦሎና። እዚ ኦብ ዝተፈላለዩ መንፈሳዊ ነገር ኦብ ቤተ ክርስቲያን ዝርአ ይግለጽ። ግን ወላ እኳ ፍሉይ ዝኾነ ነገር ይሃልወና ሓደ ኢና። ሓደ ዝኾና ህዝቢ ኢና ግን ንስሙ ብሓደ ዘሎና አይኮናን። ንዕብዮት መንግስቲ አምላኽ ብሓደ ክንግዱ ኦሎና። ኦብ ስላሴ ወላ ሓደ ኦብ ልዕሊ ሓደ ዝብለጽ የለን ንሕና ኸአ ከምኡ ክንከውን እዩ ዝድለ። ፍልልያትና ብዘየገድስ ብስምምዕ ክነብር ኦሎና። ኦብ መንጎና ብዝኾነ ምኽንያት ትሒቶም ንዝርአዩ ከይንገፍዕ ጥንቃቕ የድልየና።

ብዓለ ሥላሴ ኦብ መንጎና ፍቕሪ ክነዕብን ምክብባር ክህልወና ክንጽዕር የዘኻክር። ንዝጎደለ እናመላእና ንጽቡቕ ነገር እናመጎስና ንቅድሚት ክንጉዓዝ ኦሎና፣ ብሓድነትን ምርድዳእን ክነብር ከሎና ጥራሕ ኢና ዕብዮት ስም አምላኽ ኦብ ኩሉ ዓለም ከምዝፍለጥ እንገብር።

ዕብዮት ናይ እዚ ብዓል እምብኦር ኦብቲ “ብኦርኦይን አምሳልን አምላኽ ኢና ተፈጠርና” ዝብል ዘሎና ርድኢትን አፍልጦን እዩ ምኽንያቱ መጠን ንአምላኽ ዝተረዳእናዮ መጠኑ ንርእስና ክንርዳእ ኢና። አምሳል ስላሴ ማለት ብሓባርን ምርድዳእን ምንባር ማለት እዩ። ከም ሰባት ዝተፈላለዩ ጠባያትን ርድኢትን ኦሎና ስለዚ ነዚ ዝፈላሊ ነገራት ከም መፈላለዩ ዘይኮነስ ከም ህያብ ርኢና ኦብ ሓድነትና ከም መጋበሪ ክንጥቀመሉ ይግብእና። John Donne ሰብ ምስ ካልኦት ዘለዎ ሓድነት ክገልጽ እንከሎ “ምሉእ ሕይወቱ ንበይኑ ከም ደስዮት ዝነብር የለን፣ ዝኾነ ሰብ ክፍሊ ናይ ዓለም እዩ. . . ናይ ነፍሲ ወከፍ ሰብ ሞት ሃጻፍ ይፈጥረላይ ምኽንያቱ ምስኡ ዘራኽብ ኦሎኒ ስለዚ ናይ ጉዳእት ደውል አይትልኦኽ ምኽንያቱ ንአይ እውን ትትንክፈኒ እዩ” ይብል።

ሰባት ብሓባር ክንሰርሕ እንከሎና ኢና ዝዓበየ አበርክቶ እንገብር፣ ብዝያዳ ኦብ መንፈሳዊ ዕብዮትን ርድኢትን፣ ካብ ክንፈላለ ክንሰምር ክንውሃሃድን እንከሎና ኢና ዝያዳ ፍቕርን ሓድነትን ክነዕቢ እንኽእል። ስላሴ አርአያ ሕይወትና ገርና ክነብር እንተ ኸአልና ዓለምና ኦብ ዝበለጸ ሃዋህው ክትበጽሕ ትኽእል።

ንሓድነት ዝዓበየ ዕንቅፋት ንአይ ይጥዓመኒ ክንብል ከሎና እዩ (ፊሊጵ 2:4)። ንአይ ይጥዓመኒ ዝብል መንፈስ ክነጥፍእ ምስ እንጽዕር መጠኑ ምስ ካኦት ዘሎና ርክብ ኦብ ዝበለጸን ዝሓሸን

ክንኦቱ ኢና። ብሓደ ዝንኣሰን ዝዓበየን ኣጣሚርና ክንዓዩ ከሎና ዓለምና ሰላም ፍቕርን ክነግሳ እዩ።

ኦ ቅድስት ሥላሴ ብፍቕሪ ዝፈጠርክሙና ብፍቕሪ ክነብር ነቲ ዘይሕለል ጸጋኹም ኣፍሰሱሰልና። ብኣምሳልኩም ዝተፈጠርና መልክዕና ከይንቕይር ሎሚ እውን ምሳና ኩኑ ኢልና ንለምናም።

ርሑስ ብዓል ቅ. ሥላሴ

ኣባ ንጉሠ ፍሥሓ